

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvye yuddhakāṇḍē*

**॥ saptapañcāśaḥ sargaḥ ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ saptapañcāśaḥ sargaḥ ॥

rāvaṇājñayā prahastasya vipulasainyēna saha yuddhāya  
prasthānam

akampanavadhaṃ śrutvā  
kruddhō vai rākṣasēsvaraḥ |  
kiñcid dīnamukhaścāpi  
sacivāṃstānudaikṣata ॥ 6.57.1 ॥

sa tu dhyātvā muhūrtaṃ tu  
mantribhiḥsaṃvicārya ca |  
tatastu rāvaṇaḥ pūrva -  
divasē rākṣasādhipaḥ |  
purīṃ pariyayau laṅkāṃ  
sarvān gulmānavēkṣitum ॥ 6.57.2 ॥

tāṃ rākṣasagaṇairguptāṃ  
gulmairbahubhirāvṛtām |  
dadarśa nagarīṃ rājā  
patākādhvajamālinīm ॥ 6.57.3 ॥

ruddhāṃ tu nagarīm dṛṣṭvā  
rāvaṇō rākṣasēsvaraḥ |  
uvācātmahitaṃ kālē  
prahastaṃ yuddhakōvidaṃ || 6.57.4 ||

purasyōpaniviṣṭasya  
sahasā pīditasya ha |  
nānyayuddhāt prapaśyāmi  
mōkṣaṃ yuddhaviśārada || 6.57.5 ||

ahaṃ vā kumbhakarṇō vā  
tvaṃ vā sēnāpatirmama |  
indrajid vā nikumbhō vā  
vahēyurbhāramīdrśam || 6.57.6 ||

sa tvaṃ balamataḥ śīghra -  
mādāya pariḡrhya ca |  
vijayāyābhiniryāhi  
yatra sarvē vanaukasaḥ || 6.57.7 ||

niryāṇādēva tūrṇaṃ ca  
calitā harivāhinī |  
nardatāṃ rākṣasēndrāṇāṃ  
śrutvā nādaṃ draviṣyati || 6.57.8 ||

capalā hyavinītāśca  
calacittāśca vānarāḥ |  
na sahiṣyanti tē nādaṃ  
siṃhanādamiva dvipāḥ || 6.57.9 ||

vidrutē ca balē tasmin  
rāmaḥ saumitriṇā saha |  
avaśastē nirālambaḥ  
prahasta vaśamēśyati || 6.57.10 ||

āpatsaṃśayitā śrēyō  
nātra niḥsaṃśayīkṛtā |  
pratilōmānulōmaṃ vā  
yat tu nō manyasē hitam || 6.57.11 ||

rāvaṇēnaivamuktastu  
prahastō vāhinīpatiḥ |  
rākṣasēndramuvācēda -  
masurēndramivōśanā || 6.57.12 ||

rājan mantritapūrvaṃ naḥ  
kuśalaiḥ saha mantribhiḥ |  
vivādaścāpi nō vṛttaḥ  
samavēkṣya parasparam || 6.57.13 ||

pradānēna tu sītāyāḥ  
śrēyō vyavasitaṃ mayā |  
apradānē punaryuddhaṃ  
dṛṣṭamēva tathaiva naḥ || 6.57.14 ||

sō'haṃ dānaiśca mānaiśca  
satataṃ pūjitastvayā |  
sāntvaiśca vividhaiḥ kālē  
kiṃ na kuryāṃ hitaṃ tava || 6.57.15 ||

*nahi mē jīvitam rakṣyam*  
*putradāradhanāni ca |*  
*tvaṃ paśya mām juhūṣantam*  
*tvadarthē jīvitam yudhi || 6.57.16 ||*

*ēvamuktvā tu bhartāram*  
*rāvaṇam vāhinīpatiḥ |*  
*uvācēdam balādhyakṣān*  
*prahastaḥ purataḥ sthitān || 6.57.17 ||*

*samānayata mē śīghram*  
*rākṣasānām mahābalam |*  
*madbāṇānām tu vēgēna*  
*hatānām ca raṇājirē || 6.57.18 ||*

*adya tṛpyantu māṃsādāḥ*  
*pakṣiṇaḥ kānanaukasām |*  
*tasya tad vacanam śrutvā*  
*balādhyakṣā mahābalāḥ || 6.57.19 ||*

*balamudyōjayāmāsu -*  
*stasmin rākṣasamandirē |*  
*sā babhūva muhūrtēna*  
*bhīmairnānāvidhāyudhaiḥ || 6.57.20 ||*

*laṅkā rākṣasavīraistai -*  
*rgajairiva samākulā |*  
*hutāśanam tarpayatām*  
*brāhmaṇāmśca namasyatām || 6.57.21 ||*

ājyagandhaprativahaḥ  
 surabhirṃmārutō vavau |  
 srajaśca vividhākārā  
 jagṛhustvabhimantritāḥ || 6.57.22 ||

saṅgrāmasajjāḥ saṃhṛṣṭā  
 dhārayan rākṣasāstadā |  
 sadhanuṣkāḥ kavacinō  
 vēgādāplutya rākṣasāḥ || 6.57.23 ||

rāvaṇaṃ prēkṣya rājānaṃ  
 prahastaṃ paryavārayan |  
 athāmantrya tu rājānaṃ  
 bhērīmāhatya bhairavām || 6.57.24 ||

ārurōha rathaṃ yuktaḥ  
 prahastaḥ sajjakalpitaṃ |  
 hayairmahājavairyuktaṃ  
 samyaksūtaṃ susaṃyatam || 6.57.25 ||

mahājaladanirghōṣaṃ  
 sākṣāccandrārkaḥsvaram |  
 uragadhvajadurdharṣaṃ  
 suvarūthaṃ svapaskaram || 6.57.26 ||

suvarṇajālasaṃyuktaṃ  
 prahasantamiva śriyā |  
 tatastaṃ rathamāsthāya  
 rāvaṇārpitaśāsanaḥ || 6.57.27 ||

laṅkāyā niryayau tūrṇaṃ  
balēna mahatā vṛtaḥ |  
tatō dundubhinirghōṣaḥ  
parjanyaṇinadōpamaḥ |  
vāditrāṇāṃ ca ninadaḥ  
pūrayanniva mēdinīm || 6.57.28 ||

śuśruvē śaṅkhaśabdaśca  
prayātē vāhinīpatau |  
ninadantaḥ svarān ghōrān  
rākṣasā jagmuragrataḥ || 6.57.29 ||

bhīmarūpā mahākāyāḥ  
prahastasya puraḥsarāḥ |  
narāntakaḥ kumbhahanu -  
rmahānādaḥ samunnataḥ |  
prahastasacivā hyētē  
niryayuh parivārya tam || 6.57.30 ||

vyūdhēnaiva sughōrēṇa  
pūrvadvārāt sa niryayau |  
gajayūthanikāśēna  
balēna mahatā vṛtaḥ || 6.57.31 ||

sāgarapratimaughēna  
vṛtastēna balēna saḥ |  
prahastō niryayau kruddhaḥ  
kālāntakayamōpamaḥ || 6.57.32 ||

tasya niryāṇaghōṣēṇa  
rākṣasānāṃ ca nardatām |  
laṅkāyāṃ sarvabhūtāni  
vinēdurvikṛtaiḥ svaraiḥ || 6.57.33 ||

vyabhramākāśamāviśya  
māṃsaśōṇitabhōjanāḥ |  
maṇḍalānyapasavyāni  
khagāścakrū ratham prati || 6.57.34 ||

vamantyaḥ pāvakajvālāḥ  
śivā ghōrā vavāsirē |  
antarikṣāt papātōlkā  
vāyuśca paruṣaṃ vavau || 6.57.35 ||

anyōnyamabhisaṃrabdhā  
grahāśca na cakāsirē |  
mēghāśca kharanirghōṣā  
rathasyōpari rakṣasaḥ || 6.57.36 ||

vavarṣū rudhiraṃ cāsya  
siṣicuśca puraḥsarān |  
kētumūrdhani ḡdhrastu  
vilīnō dakṣiṇāmukhaḥ || 6.57.37 ||

nadannubhayataḥ pārśvaṃ  
samagrāṃ śriyamāharat |  
sārathērbahuśaścāsya  
saṅgrāmamavagāhataḥ || 6.57.38 ||

pratōdō nyapataddhastāt  
 sūtasya hayasādinaḥ |  
 niryāṇaśrīśca yā ca syād  
 bhāsvarā ca sudurlabhā || 6.57.39 ||

sā nanāśa muhūrtēna  
 samē ca skhalitā hayāḥ |  
 prahastaṃ taṃ hi niryāntaṃ  
 prakhyātaguṇapauruṣam |  
 yudhi nānāpraharaṇā  
 kapisēnābhyavartata || 6.57.40 ||

atha ghōṣaḥ sutumulō  
 harīṇāṃ samajāyata |  
 vṛkṣānārujatāṃ caiva  
 gurvīrvai gr̥hṇatāṃ śilāḥ || 6.57.41 ||

nadatāṃ rākṣasānāṃ ca  
 vānarāṇāṃ ca garjatām |  
 ubhē pramuditē sainyē  
 rakṣōgaṇavanaukasām || 6.57.42 ||

vēgitānāṃ samarthānā -  
 manyōnyavadhakākṣiṇām |  
 parasparaṃ cāhvayatāṃ  
 ninādaḥ śrūyatē mahān || 6.57.43 ||

tataḥ prahastaḥ kapirājavāhinī -  
 mabhipratasthē vijayāya durmatih |

*vivṛddhavēgāṃ ca vivēśa tāṃ camūṃ*

*yathā mumūrṣuḥ śalabhō vibhāvasum || 6.57.44 ||*

*|| ityārṣē śrīmadrāmāyaṇē vālmīkiyē ādikāvye*

*yuddhakāṇḍē saptapañcāśaḥ sargaḥ ||*